



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:28.04.2024

പ്രധാനവാർത്തകൾ

1. രാജ്യത്ത് മൂന്നാംഘട്ട ലോക്സഭാ തിരഞ്ഞെടുപ്പിനുള്ള പ്രചാരണം സജീവം. നാലാം ഘട്ട തിരഞ്ഞെടുപ്പിനുള്ള നാമനിർദ്ദേശ പത്രിക പിൻവലിക്കാനുള്ള സമയപരിധി നാളെ വരെ.
2. ആലപ്പുഴ ജില്ലയിൽ വീണ്ടും പക്ഷിപ്പനി സ്ഥിരീകരിച്ചു. രോഗപ്രതിരോധത്തിനായി ദ്രുത കർമ്മ സേനയെ നിയോഗിച്ചു.
3. ജലഗതാഗതത്തിന്റെ യശസ്സുയർത്തി കൊച്ചി വാട്ടർ മെട്രോ; ഒരു വർഷം കൊണ്ട് സേവനം ഉപയോഗിച്ചത് 20 ലക്ഷം പേർ.
4. കേരളത്തിൽ കനത്ത ചൂട് തുടരുന്നു. കൊല്ലം, പാലക്കാട്, തൃശൂർ ജില്ലകളിൽ ഉഷ്ണതരംഗ സാധ്യത. തെക്കൻ ജില്ലകളിൽ മഴ മുന്നറിയിപ്പ്.
5. കൊക്കോ കൃഷിയിൽ മികച്ച വരുമാനം; പ്രതീക്ഷയുടെ നിറവിൽ ഇടുക്കിയിലെ കുർഷകർ.
6. ഐപിഎലിൽ ഇന്ന് രണ്ട് മത്സരങ്ങൾ. ഐഎസ്എൽ രണ്ടാം പാദ സെമിയിൽ ഇന്ന് ഒഡീഷ-മോഹൻ ബഗാൻ പോരാട്ടം.

ലോകസഭാ തിരഞ്ഞെടുപ്പ് - മൂന്നാം ഘട്ടം

രാജ്യത്ത് മൂന്നാം ഘട്ട ലോക്സഭാ തിരഞ്ഞെടുപ്പിനുള്ള പ്രചാരണം ഊർജ്ജിതമായി പുരോഗമിക്കുന്നു. പ്രധാന രാഷ്ട്രീയ പാർട്ടികളുടെ മുതിർന്ന നേതാക്കൾ പ്രചാരണ രംഗത്ത് സജീവമാണ്. 10 സംസ്ഥാനങ്ങളിലേയും രണ്ട് കേന്ദ്രഭരണ പ്രദേശത്തെയും 95 പാർലമെന്റ് സീറ്റുകളിൽ അടുത്തമാസം ഏഴിനാണ് മൂന്നാം ഘട്ടത്തിൽ തിരഞ്ഞെടുപ്പ് നടക്കുക.

#####

ഹെഡ് ലൈൻ - 1

4, 5 ഘട്ടം ഇലക്ഷൻ

രാജ്യത്ത് നാലാം ഘട്ട ലോക്സഭാ തിരഞ്ഞെടുപ്പിനുള്ള നാമനിർദ്ദേശ പത്രികകൾ നാളെ വരെ പിൻവലിക്കാം. അടുത്ത മാസം 13 നാണ് നാലാം ഘട്ട വോട്ടെടുപ്പ് നടക്കുന്നത്. അഞ്ചാം ഘട്ടത്തിലേക്ക് അടുത്ത മാസം മൂന്ന് വരെ പത്രിക സമർപ്പിക്കാം. മെയ് 20 നാണ് വോട്ടെടുപ്പ്. ആറാം ഘട്ട തിരഞ്ഞെടുപ്പിനുള്ള വിജ്ഞാപനം തിരഞ്ഞെടുപ്പ് കമ്മീഷൻ തിങ്കളാഴ്ച പുറപ്പെടുവിക്കും. മെയ് 25 നാണ് ആറാം ഘട്ടത്തിൽ വോട്ടെടുപ്പ് നടക്കുക.

#####

മുഖ്യ തിരഞ്ഞെടുപ്പ് ഓഫീസർ

സംസ്ഥാനത്തെ ലോക്സഭ തിരഞ്ഞെടുപ്പ് പ്രക്രിയയും വോട്ടെടുപ്പും എല്ലാ തലങ്ങളിലും പൂർണ്ണമായും തൃപ്തികരമായിരുന്നുവെന്ന് മുഖ്യ തിരഞ്ഞെടുപ്പ് ഓഫീസർ സഞ്ജയ് കുമാർ. വോട്ടിംഗ് യന്ത്രങ്ങൾ മുൻ വർഷങ്ങളെ അപേക്ഷിച്ച് മികച്ച രീതിയിൽ പ്രവർത്തിച്ചു. സംസ്ഥാനത്തെ പോളിങ് ബുത്തുകളിൽ 95 ശതമാനത്തിലും വൈകിട്ട് ആറ് മണിയോടെ തന്നെ വോട്ടെടുപ്പ് പൂർത്തിയായി. വടകര മണ്ഡലത്തിലെ ചില ബുത്തുകളിൽ മാത്രമാണ് പിന്നീടും വോട്ടെടുപ്പ് നടന്നത്. സുഗമമായ വോട്ടെടുപ്പ് തടസ്സപ്പെടുന്ന വിധത്തിലുള്ള ക്രമ സമാധാന പ്രശ്നങ്ങളൊന്നും ഇക്കുറി

സംസ്ഥാനത്തുണ്ടായില്ലെന്നും മുഖ്യതിരഞ്ഞെടുപ്പ് ഓഫീസർ ചൂണ്ടിക്കാട്ടി.

#####

കോൺഗ്രസ്സ് സ്ഥാനാർത്ഥികൾ

ഉത്തർപ്രദേശിലെ അവശേഷിക്കുന്ന സീറ്റുകളിലുൾപ്പെടെ ലോക്സഭാ തിരഞ്ഞെടുപ്പിലേക്കുള്ള കോൺഗ്രസിന്റെ സ്ഥാനാർത്ഥി പട്ടിക രണ്ടു ദിവസത്തിനകം പുറത്തിറക്കുമെന്ന് പാർട്ടി ജനറൽ സെക്രട്ടറി കെസി വേണുഗോപാൽ അറിയിച്ചു. ഏപ്രിൽ 19 ന് ആരംഭിച്ച ഏഴ് ഘട്ടങ്ങളിലായി നടക്കുന്ന ലോക്സഭാ തിരഞ്ഞെടുപ്പിൽ ഇതുവരെ, 308 സ്ഥാനാർത്ഥികളെ കോൺഗ്രസ്സ് പ്രഖ്യാപിച്ചിട്ടുണ്ട്.

#####

ഹെഡ് ലൈൻ - 2

പക്ഷിപ്പനി

ആലപ്പുഴ ജില്ലയിൽ വീണ്ടും പക്ഷിപ്പനി സ്ഥിരീകരിച്ചു. എടത്ത് പഞ്ചായത്ത് പത്താം വാർഡിലും അമ്പലപ്പുഴ വടക്കു പഞ്ചായത്ത് ഏഴാം വാർഡിലും തകഴി ഗ്രാമപഞ്ചായത്ത് നാലാം വാർഡിലും ആണ് പക്ഷിപ്പനി സ്ഥിരീകരിച്ചത്. രോഗപ്രതിരോധത്തിന്റെ ഭാഗമായി താരാവുകളേയും മറ്റു പക്ഷികളേയും കൊന്നൊടുക്കുന്ന നടപടികൾ നാളെ ആരംഭിക്കും. ഇതിനായി ദ്രുത കർമ്മ സേനയെ നിയോഗിച്ചിട്ടുണ്ട്.

#####

ഹെഡ് ലൈൻ - 3

വാട്ടർ മെട്രോ - ഇൻട്രോ

സംസ്ഥാനത്തെ ജലഗതാഗത രംഗത്ത് വിപ്ലവകരമായ മാറ്റം കൊണ്ടുവന്ന കൊച്ചി വാട്ടർ മെട്രോ മറ്റൊരു നാഴികക്കല്ല് കൂടി പിന്നിടുന്നു. സർവീസ് ആരംഭിച്ച് ഒരു വർഷം പിന്നിടുമ്പോൾ വാട്ടർ മെട്രോയിൽ സഞ്ചരിച്ച യാത്രക്കാരുടെ എണ്ണം ഇന്ന് 20 ലക്ഷത്തിലെത്തി. വിശദാംശങ്ങളിലേക്ക്..... (വോയിസ്)

വാട്ടർ മെട്രോ - വോയിസ്

അന്താരാഷ്ട്ര തലത്തിൽ ശ്രദ്ധയാകർഷിച്ച കൊച്ചി വാട്ടർ മെട്രോയുടെ പ്രവർത്തനം ഒരു വർഷം തികയുമ്പോൾ 2 മില്യൺ

യാത്രക്കാർ എന്ന വണ്ടർ നമ്പറിലെത്തിയിരിക്കുകയാണ്. ഈ ചുരുങ്ങിയ കാലയളവിൽ 20 ലക്ഷം പേർ ഈ സേവനം ഉപയോഗിച്ച് യാത്ര ചെയ്ത് വാട്ടർ മെട്രോ ജനങ്ങൾ ഏറ്റെടുത്തതിന് തെളിവാണ്. 14 ബോട്ടുകളുമായി 5 റൂട്ടുകളിലാണ് നിലവിൽ സർവ്വീസ് ഉള്ളത്. കുന്ദളം, പാലിയംതുരുത്ത്, വില്ലംഗ്സ്ൺ ഐലൻഡ്, കടമക്കുടി, മട്ടാഞ്ചേരി ടെർമിനലുകളുടെ നിർമ്മാണം അതിവേഗം പുരോഗമിക്കുകയാണ്. സെപ്റ്റംബറോടെ 5 ബോട്ടുകൾ കൂടി നൽകുമെന്ന് കൊച്ചിൻ ഷിപ്പ് യാർഡ് അറിയിച്ചിട്ടുണ്ട്. തുച്ഛമായ തുകയിൽ സുരക്ഷിതമായ യാത്രയാണ് കൊച്ചി വാട്ടർ മെട്രോയുടെ ശീതികരിച്ച ബോട്ടുകളിൽ പൊതുജനങ്ങൾക്കായി ഒരുക്കിയിരിക്കുന്നത്. മിനിമം ടിക്കറ്റ് നിരക്ക് 20 രൂപയാണ്. സ്ഥിരം യാത്രികർക്കായി നിരക്കിൽ ഇളവുകളോടെ പ്രതിവാര-പ്രതിമാസ പാസ്സുകളും ഉണ്ട്. കൊച്ചി വൺ കാർഡ് ഉപയോഗിച്ച് കൊച്ചി മെട്രോ റെയിലിലും കൊച്ചി വാട്ടർ മെട്രോയിലും യാത്ര ചെയ്യാനാകും. ലോകത്തിൽ ഏറ്റവും കൂടുതൽ ഇലക്ട്രിക് ബോട്ടുകളുടെ ഫ്ളീറ്റ് കൊച്ചി വാട്ടർ മെട്രോയാണ്. പദ്ധതി പൂർത്തിയാകുമ്പോൾ പത്തു ദ്വീപുകളിലായി 38 ടെർമിനലുകൾ ബന്ധിപ്പിച്ച് 78 വാട്ടർ മെട്രോ ബോട്ടുകൾ സർവ്വീസ് നടത്തും. ന്യൂസ് ഡെസ്ക്, ആകാശവാണി...

#####

വൈദ്യുതി ഉപയോഗം - ഇലക്ഷൻ

തിരഞ്ഞെടുപ്പ് ദിവസമായ വെള്ളിയാഴ്ച സംസ്ഥാനത്ത് വൈദ്യുതി ഉപയോഗം റെക്കോർഡ് ഭേദിച്ചു. വൈകിട്ട് ആറുമുതൽ 12 വരെ ചരിത്രത്തിൽ ആദ്യമായി 5,600 മെഗാവാട്ടിന് മുകളിൽ വൈദ്യുതി ഉപയോഗമെത്തി. ജില്ലകളിൽ ഉഷ്ണതരംഗമുന്നറിയിപ്പ് ഉൾപ്പെടെ ഉണ്ടായ പാശ്ചാത്തലത്തിലാണ് വൈദ്യുതി ആവശ്യകത കുതിച്ചുയർന്നത്.

#####

വടകര - പോളിംഗ് വൈകി

വടകര മണ്ഡലത്തിൽ പോളിംഗ് വൈകിയ സംഭവത്തിൽ ബന്ധപ്പെട്ട ഉദ്യോഗസ്ഥർക്കെതിരെ നടപടി ആവശ്യപ്പെട്ട്

തെരഞ്ഞെടുപ്പ് കമ്മീഷന് പരാതി നൽകുമെന്ന് DCC പ്രസിഡന്റ് K പ്രവീൺകുമാർ അറിയിച്ചു. സ്ത്രീകളടക്കം വോട്ടർമാർ രാത്രി 11-വരെ ക്യൂ നിന്നാണ് വോട്ടു ചെയ്തതെന്നും അദ്ദേഹം ആരോപിച്ചു.

#####

ലക്ഷദ്വീപ് - ഹജ്ജ്

ഹജ്ജ് തീർത്ഥാടനത്തിന് ഈ വർഷം ലക്ഷദ്വീപിൽ നിന്നും പുറപ്പെടുന്നവർക്ക് സ്റ്റേറ്റ് ഹജ്ജ് കമ്മിറ്റിയുടെ ആഭിമുഖ്യത്തിൽ സാങ്കേതിക പഠന ക്ലാസുകൾ സംഘടിപ്പിച്ചു. 48 സ്ത്രീകളുടെ 92 പേരാണ് ഇത്തവണ ഹജ്ജ് കർമ്മങ്ങൾക്കായി കൊച്ചി വിമാനത്താവളത്തിൽ നിന്ന് യാത്ര തിരിക്കുന്നത്. ഹജ്ജ് യാത്രയിൽ പാലിക്കേണ്ട അന്താരാഷ്ട്ര നിയമപരമായ സാങ്കേതിക വിവരങ്ങളാണ് പ്രധാനമായും ഹജ്ജ് യാത്രികർക്കായി ക്ലാസുകളിൽ പരിചയപ്പെടുത്തിയത്.

#####

വയനാട് - ആന ചരിഞ്ഞു

വയനാട്ടിലെ നീർവാരത്ത് വൈദ്യുതി ലൈനിൽ നിന്നും ഷോക്കേറ്റ് ആന ചരിഞ്ഞു. തെങ്ങ് മറിച്ച് ടാൻ ശ്രമിക്കുന്നതിനടയിലാണ് ആനക്ക് ഷോക്കേറ്റ്. ഏകദേശം 12 വയസ് പ്രായമുള്ള കൊമ്പനാണ് ചരിഞ്ഞത്. ഇന്ന് വെളുപ്പിന് 3 മണിയോടെയാണ് സംഭവം. വനം വകുപ്പ് അധികൃതർ സ്ഥലത്ത് എത്തി.

#####

ഹൈഡ് ലൈൻ - 4

കേരളം - താപനില

കേരളത്തിൽ കനത്ത ചൂട് തുടരുന്നു. കൊല്ലം, പാലക്കാട്, തൃശൂർ ജില്ലകളിൽ ഇന്നും ഉഷ്ണതരംഗത്തിന് സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു. കൊല്ലം, തൃശൂർ ജില്ലകളിൽ 40 ഡിഗ്രി സെൽഷ്യസ് വരെ താപനില ഉയരുന്നതാണ് മുന്നറിയിപ്പ്. കോഴിക്കോട്,

കണ്ണൂർ ജില്ലകളിൽ താപനില 38 ഡിഗ്രി സെൽഷ്യസ് വരെയും ഉയരാൻ സാധ്യതയുണ്ട്.

#####

മന്ത്രി വീണാ ജോർജ്ജ്

ഉഷ്ണതരംഗ സാധ്യത കണക്കിലെടുത്ത് സംസ്ഥാനത്ത് അതീവ ജാഗ്രത പാലിക്കണമെന്ന് മന്ത്രി വീണാ ജോർജ്ജ് നിർദ്ദേശം നൽകി. കുഞ്ഞുങ്ങൾ, പ്രായമായവർ, ഗർഭിണികൾ, ഗുരുതര രോഗബാധിതർ തുടങ്ങിയവർ പ്രത്യേകം ശ്രദ്ധിക്കണം. നിർജലീകരണ സാധ്യത മുൻനിർത്തി ധാരാളം വെള്ളം കുടിക്കണം. ശാരീരിക ബുദ്ധിമുട്ടുകളുണ്ടായാൽ ഉടൻ ചികിത്സ തേടണമെന്നും മന്ത്രി അഭ്യർത്ഥിച്ചു.

#####

മഴ

സംസ്ഥാനത്തിന്റെ തെക്കൻ ജില്ലകളിൽ ഇന്നുമുതൽ അഞ്ചു ദിവസം നേരിയ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. തിരുവനന്തപുരം മുതൽ ഇടുക്കി വരെ ഏഴ് ജില്ലകളിലാണ് മഴ മുന്നറിയിപ്പ്. അതേസമയം, കേരള തമിഴ്നാട് തീരങ്ങളിൽ ഇന്ന് ഉയർന്ന തിരമാലയ്ക്ക് സാധ്യതയുണ്ടെന്നും മത്സ്യത്തൊഴിലാളികളും തീരവാസികളും ജാഗ്രത പാലിക്കണമെന്നും നിർദ്ദേശമുണ്ട്.

#####

ഹെഡ് ലൈൻ - 5

ഇടുക്കി (ഇൻട്രോ)

ആയിരം തൊട്ട് കൊക്കോ വില. ഉണങ്ങിയ കൊക്കോ പരിപ്പിന് 1010 വരെ വില ഉയർന്നു. കുരുമുളകിന്റെ ഇരട്ടിയോളം വിലയാണ് ഉണക്ക കൊക്കോ പരിപ്പിന് നിലവിൽ ലഭിക്കുന്നത്.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണൻ.... (വോയ്സ്)

#####

റെയിൽവേ അറിയിപ്പ്

മേയ് ഒന്നു മുതൽ വേണാട് എക്സ്പ്രസിന് എറണാകുളം സൗത്ത് സ്റ്റേഷനിൽ സ്റ്റോപ്പ് ഉണ്ടാകില്ലെന്ന് റെയിൽവേ അധികൃതർ

അറിയിച്ചു. ഷൊർണൂരിൽ നിന്ന് തിരിച്ചുള്ള സർവീസിലും സൗത്ത് സ്റ്റേഷനിൽ സ്റ്റോപ്പ് ഉണ്ടാകില്ല. ഇതോടെ, എറണാകുളം നോർത്ത് - ഷൊർണൂർ റൂട്ടിൽ വേണാട് എക്സ്പ്രസ് നിലവിലെ സമയക്രമത്തേക്കാൾ 30 മിനിറ്റോളം മുൻപേ ഓടും. തിരിച്ചുള്ള യാത്രയിൽ എറണാകുളം നോർത്ത് മുതൽ തിരുവനന്തപുരം വരെ എല്ലാം സ്റ്റേഷനിലും 15 മിനിറ്റോളം നേരത്തെ എത്തും.

#####

റെയിൽപ്പാത - അറ്റകുറ്റപ്പണികൾ

നോർത്ത് ഫ്രോണ്ടിയർ റെയിൽപാതയിൽ അറ്റകുറ്റപ്പണി നടക്കുന്നതിനാൽ സർവീസുകളിൽ മാറ്റം വരുത്തിയതായി റെയിൽവേ അറിയിച്ചു. ചൊവ്വാഴ്ച വൈകീട്ട് 4.55ന് തിരുവനന്തപുരം സെൻട്രലിൽ നിന്ന് പുറപ്പെടുന്ന സിൽച്ചാർ അരോണ സൂപ്പർഫാസ്റ്റ് എക്സ്പ്രസ് പൂർണ്ണമായി റദ്ദാക്കി.

#####

മാഹി പാലം - അറ്റകുറ്റപ്പണി

ദേശീയപാതയിലെ മാഹി പാലത്തിന്റെ അടിയന്തര അറ്റകുറ്റപ്പണികൾ നാളെ ആരംഭിക്കും. നാളെ മുതൽ 12 ദിവസത്തേക്ക് പാലം പൂർണ്ണമായി അടച്ചിട്ടായിരിക്കും നവീകരണം. ഗതാഗതം മോന്താൽ പാലം വഴി തിരിച്ചുവിട്ടിട്ടുണ്ട്.

#####

ഹൈവ്വേ ലൈൻ - 6

ഐ പി എൽ

ഐ പി എൽ ക്രിക്കറ്റിൽ ഇന്ന് രണ്ട് മത്സരങ്ങൾ. വൈകീട്ട് 3.30ന് അഹമ്മദാബാദിൽ നടക്കുന്ന മത്സരത്തിൽ ഗുജറാത്ത് ടൈറ്റൻസ് റോയൽ ചലഞ്ചേഴ്സ് ബെംഗളൂരുവിനെ നേരിടും. ഇന്നത്തെ മറ്റൊരു മത്സരത്തിൽ ചെന്നൈ സൂപ്പർ കിംഗ്സും സൺറൈസേഴ്സ് ഹൈദരാബാദും തമ്മിൽ ഏറ്റുമുട്ടും. രാത്രി 7.30 ന് ചെന്നൈയിലാണ് മത്സരം.

#####

ഐ എസ് എൽ

ഐഎസ്എൽ ഫുട്ബോൾ 2023-24 സീസണിന്റെ ആദ്യ ഫൈനലിസ്റ്റുകളെ ഇന്നറിയാം. രണ്ടാംപാദ സെമി ഫൈനലിൽ ഇന്ന് മോഹൻ ബഗാനും ഒഡീഷ എഫ്സിയും ഏറ്റുമുട്ടും. രാത്രി 7.30ന് കൊൽക്കത്ത സോൾട്ട് ലേക്ക് സ്റ്റേഡിയത്തിലാണ് മത്സരം. ആദ്യപാദ സെമിയിൽ ഒഡീഷ, മോഹൻ ബഗാനെ ഒന്നിനെതിരെ രണ്ട് ഗോളുകൾക്ക് പരാജയപ്പെടുത്തിയിരുന്നു. നാളെ നടക്കുന്ന രണ്ടാം പാദ സെമിയിൽ മുംബൈ ഗോവയെ നേരിടും.

#####

കണ്ണൂർ - ഫുട്ബോൾ

കണ്ണൂർ ജില്ലാ ഫുട്ബോൾ അസോസിയേഷന്റെ സീനിയർ സൂപ്പർ ഡിവിഷൻ ലീഗ് ഫുട്ബോൾ മത്സരങ്ങൾ ഇന്ന് പുനരാരംഭിക്കും. ജവഹർ സ്റ്റേഡിയത്തിൽ 3 മണിക്ക് പയ്യന്നൂർ കോളേജ്, കണ്ണൂർ ബ്രദേർസ് ക്ലബ്ബുമായും 5 മണിക്ക് കണ്ണൂർ സ്റ്റോർട്സ് ഡെവലപ്മെന്റ് ട്രസ്റ്റ് , കണ്ണൂർ ലക്കി ബോയ്സുമായും ഏറ്റുമുട്ടും.

#####

സ്വർണ്ണവില

സ്വർണ്ണവിലയിൽ ഇന്ന് മാറ്റമില്ല. ഗ്രാമിന് 6,685 രൂപയും, പവന് 53,480 രൂപയുമാണ് ഇന്നത്തെ വില.

#####